

حضرت رسالت مآب کے مکاتیب

ڈاکٹر محمد ریاض

سن ۶ ہجری (۶۲۸ء) میں صلح حدیبیہ کا واقعہ پیش آیا جسے اسلامی تاریخ میں بے حد اہمیت حاصل ہے۔ مقام حدیبیہ کو اب شمشیہ کہا جاتا ہے اور یہ جلد، مکہ مکرمہ شاہراہ پر واقع ہے۔ مقام حدیبیہ پر ہونے والے معاہدے اور بیعت الرضوان کی وضاحت کی یہاں ضرورت نہیں۔ نبی اکرم ص نے کفار مکہ کے ساتھ بظاہر نرم شرائط پر یہ معاہدہ طے فرمایا تھا مگر یہی میثاق فتح (۱) مکہ اور دیگر ممالک میں اسلام کی نشر و اشاعت کا موجب بنا۔ کہتے ہیں کہ اس معاہدے کے ایک سال بعد سن ۷ ہجری میں نبی اکرم ص نے شاہ حبشہ اصحہ نجاشی کے نام سب سے پہلا تبلیغی مکتوب ارسال فرمایا تھا۔ حبش، عرب کے جنوب میں مشرقی افریقہ کا وہ ملک ہے جسے ابی سینا اور ایتھوپیا بھی کہتے رہے ہیں۔ اصحہ نجاشی (م ۶۳۰ء) کے نام حضرت رسالت مآب کے تین مکتوب دست یاب ہیں۔ ایک مکتوب نبوی اصحہ کے جانشین کے نام بھی موجود ہے۔ معروف شاہ نجاشی وہی ہے جس نے دوسرا مکتوب نبوی سننے پر اسلام قبول کر لیا تھا۔ نبی اکرم ص کے جو چار خط اپنی اصلی اور ابتدائی حالت میں دست یاب ہوئے ہیں، ان میں ایک نجاشی کے نام لکھا جانے والا یہی مکتوب دوم ہے۔ باقی تین مکتوبات ایران، بحرین اور مصر کے حکام کے نام لکھے گئے۔

اصحہ نجاشی کے نام مرقوم دوسرے مکتوب نبوی کو دوسری جنگ عظیم کے دوران شاہ حبش ہیلزاسی نے اپنے خزانہ سے نکال کر مسلمانوں کے

حوالے کیا تھا۔ یہ جہلی پر مرقوم ہے جو ساڑھے تیرہ انچ لمبی اور ۹ انچ چوڑی ہے۔ ہر مکتوب نبوی کے آغاز میں بسم اللہ الرحمن الرحیم لکھا ہوا ہے اور آخر میں محمد رسول اللہ کے کلمات کی سہر ثبت ہے۔ اس خط میں آغاز و انجام کے یہ حصے مدہم پڑ گئے ہیں (۲)۔

خسرو پرویز شاہنشاہ فارس کے نام مکتوب نبوی لبنان کے ایک وزیر خارجہ ہنری فرعون کے آبائی ذخیرہ کتب سے دست یاب ہوا۔ یہ وزیر مذہباً مسیحی ہیں۔ انہوں نے اسے ڈاکٹر صلاح المنجد کے حوالے کیا جنہوں نے اس کی متن بیروت کے اخبار الحیاء ۲۲ مئی ۱۹۶۳ء کی اشاعت میں ایک مفصل تحقیقی مقالے کے ذیل میں شائع کروائی تھی (۳)۔ یہ کھال پر لکھا ہوا ہے۔ اس کے نیچے سبز رنگ کا کپڑا چسپاں ہے اور اسے ایک فریم پر لگا کر محفوظ کر دیا گیا ہے۔

بحرین کے ایرانی گورنر منذر کے نام مکتوب نبوی استنبول کے تبرکات نبوی میں محفوظ ہے۔ اسے خلیفہ عثمانی عبد الحمید خاں اول نے کسی فرانسیسی سیاح سے خریدا تھا۔ فرانسیسی سیاح نے ۱۸۵۸ء میں اسے ایک مصری راہب سے حاصل کیا تھا۔ یہ ایک باریک سیاہی مائل بھوری کھال پر مرقوم ہے۔ مقوقس روسی ییز نطینی سلطنت کی جانب سے مصر کا نائب السلطنت تھا۔ اس کے نام حضرت رسالت مآب نے جو تبلیغی خط بھجوایا تھا، اسے بھی سلطان عبد الحمید خان اول عثمانی نے فرانسیسی مستشرق بارفلامی سے خریدا اور یہ بھی استنبول کے عجائب خانے میں محفوظ ہے۔ فرانسیسی مستشرق کو یہ خط مصر کے ایک مسیحی صوبعہ سے ملا تھا۔ مقوقس نے اگرچہ دعوت اسلام کو قبول نہ کیا، مگر اس نے اس نامہ مبارک کو ہاتھی دانت کے ایک ڈبے میں محفوظ کروا

دیا تھا۔ سلطان عبدالحمید خاں مرحوم نے اسے سونے کے فریم میں لگوایا ہے (۵)۔
 آٹھویں صدی ہجری میں شیخ ابو عبداللہ المقدسی نے مصباح المصنیٰ کے نام
 سے مکتیب نبویہ کا جو مجموعہ مرتب فرمایا، اس میں وہ تصریح فرماتے ہیں
 کہ اس مکتوب گراسی کو حضرت ابو بکر صدیق رض نے فرمان رسول کے مطابق
 تحریر کیا تھا۔ مگر چونکہ اس مکتوب اور حاکم بحرین کے نام مرقوم مکتوب
 کا انداز تحریر یکساں نوعیت کا ہے، لہذا یہ دوسرا خط بھی شاید حضرت صدیق
 اکبر رض نے ہی لکھا ہوگا۔ یہاں یہ بات لائق ذکر ہے کہ مقوقس کا خط حضرت
 حاطب بن ابی بلتعہ لے گئے تھے۔ مقوقس نے مکتوب نبوی کا احترام سے جواب
 دیا اور چند تحائف بھی ارسال کئے۔ ان تحائف میں ماریہ اور سیرین نام کی
 دو کنیز بہنیں اور ایک گھوڑا شامل تھا۔ مشہور شمشیر ذوالفقار جو آنحضرت نے
 حضرت علی رض کو عنایت کی تھی بعض روایات کے مطابق یہ بھی مقوقس کے ہدایا میں
 شامل تھی۔

نبی اکرم کے مذکورہ بالا چار مکتیب کا ہم نے بطور خاص اس لئے
 ذکر کیا کہ وہ اپنی اصلی حالت اور تحریر میں دستیاب ہوچکے ہیں۔ مگر
 دیگر مکتوبات نبوی کی طرح ان کے متون بھی تواریخ و سیر کی کتب میں منقول
 ہوتے رہے ہیں۔

حکمت ابلاغ:

سَلِّمُوا وَحٰی صٰلٰی اَللّٰہِ عَلَیْہِ وَاٰلِہٖ وَسَلَّمَ کے مکتوبات اور ان کے محتویات و حکم
 ہمارے یا کسی دوسرے کے تجزیہ و تبصرہ کے محتاج نہیں ہیں، مگر است
 سلمہ حکمت دین کے تقاضے سمجھنے اور تبلیغ و موعظہ کے اصول سیکھنے کے
 لئے اس چراغ سے حصول ہدایت کی ہمیشہ محتاج رہے گی۔ مکتیب کا اعجاز

زور بیان اور انتہائی نپا تلا انداز اس لئے تعجب خیز نہیں کیونکہ انہیں دنیا کی افصح و ابلغ ہستی (صلی اللہ علیہ وسلم) نے لکھوایا ہے۔ مکتوبات کا انداز اور عبارت اس قدر جامع، مانع اور موثر ہے کہ انسانی عقل اس سے افضل و اکمل اسلوب کبھی تلاش نہ کر سکے گی۔ یہ مکتوبات بھی نبوت کے جمال و جلال کے مظہر ہیں۔ ان کا انداز تقریباً یکساں نوعیت کا ہے۔

- ۱ - شروع میں بسم اللہ الرحمن الرحیم لکھنے کا اہتمام۔
 - ۲ - نبی اکرم ص کا اسم گرامی مع منصب رسالت (من محمد رسول اللہ)
 - ۳ - مکتوب الیہ کا نام مع لقب یا عہدہ۔
 - ۴ - پیغام مکتوب (تبلیغی خط کی صورت میں دعوت اسلام کا لب لباب اور اسلام کے اہم تر نکات کا ذکر)
 - ۵ - آخر میں مہر رسالت کا ثبت ہونا۔ مہر ”محمد رسول اللہ“ اس طرح بنی ہوئی توئی کہ اللہ اوپر، رسول درمیان میں اور محمد نیچے پڑتا تھا
- اللہ
رسول
محمد
- ۶ - سورہ طہ کی آیت مبارکہ ۷۴ ”والسلام علی من اتبع الهدی“ (اور جس نے ہدایت کی پیروی کی اس پر سلام ہو) ہر خط کے آخر میں ہے اور کبھی کبھی یہ آیت آغاز کلام کے طور پر بھی نقل ہوئی ہے۔
 - ۷ - ایک مضمون کے خطوط میں یکسانیت کار فرما ہے مگر دیگر موضوعات کے خطوط اپنے اپنے مضمون کے حاکی ہیں۔

تبلیغ کا بخواہش انجام دینا بڑا مشکل کام ہے۔ قرآن مجید میں ہے:

قل ہذہ سبیلی ادعو الی اللہ۔ علی بصیرۃ انا ومن اتبعنی (۱۰۸: ۴)

(کہہ دو کہ میرا راستہ یہ ہے کہ اللہ کی طرف بلاتا ہوں میں اور میرے پیروکار

روشنی اور بصیرت کے ساتھ ہیں۔)

نبی اکرم صلی اللہ علیہ وسلم کے مکتوبات اس حکمت ابلاغ کے مظہر ہیں۔ آپ سارے جہاں کے لئے پیغامبر ہیں اور آخری نبی بھی اس لئے آپ نے تبلیغی خطوط کے ذریعے دنیا پر ابلاغ اسلام کی حجت تمام کردی اور خدا کے اس حکم کی عملی تفسیر پیش کردی کہ یا ایہا الرسول بلغ ما انزل الیک من ربک (۱۰: ۵)

(یعنی اے رسول، جو کچھ آپ کے رب کی طرف سے آپ پر نازل کیا گیا ہے اسے دوسروں تک پہنچادیجئے)۔

اصحیہ نجاشی شاہ حبش مذہباً عیسائی تھا۔ نبی اکرم ص نے اپنی بعثت کے چھٹے سال (۶۱۴ء) حضرت جعفر طیار رض بن ابوطالب کے ہاتھ یہ خط روانہ فرمایا تھا۔ ہجرت حبشہ کا واقعہ معروف ہے۔ سہاجرین حبشہ کے ایک قافلہ کے سالار حضرت عثمان غنی رض تھے اور دوسرے کے حضرت جعفر طیار۔ اس مکتوب گرامی کا ترجمہ ملاحظہ فرمائیں اور حکمت ابلاغ پر غور فرمائیں کہ نبی اکرم ص نے ایک عیسائی حکمران کو عقائد اسلام کی طرف راغب کرنے کے لئے کس بے نظیر اسلوب سے سوعظہ و انذار کا فریضہ انجام دیا ہے۔

بسم اللہ الرحمن الرحیم۔ محمد رسول اللہ کی جانب سے۔ شاہ حبش نجاشی کے نام میں اس اللہ کی حمد کرتا ہوں جس کے سوا کوئی معبود نہیں، جو تمام کائنات کا مالک ہے، پاک ہے، اسان دینے والا اور سلامت رکھنے والا ہے۔

میں اقرار کرتا ہوں کہ عیسیٰ ابن مریم اللہ کی روح اور اس کا کلمہ ہیں جن کو پاک اور بڑائی سے محفوظ مریم کی طرف القا کیا گیا اور وہ بطن مریم سے جلوہ افروز ہوئے۔ اللہ نے عیسیٰ کو اپنی روح سے اسی طرح پیدا کیا

جس طرح اس نے آدم کو اپنے ہاتھ سے پیدا کیا تھا۔

میں آپ کو اس خدائے واحد کی طرف دعوت دیتا ہوں جس کا کوئی شریک نہیں۔ آپ اس پر ایمان لائیں، خدا کی اطاعت میں میرا ساتھ دیں، میری پیروی اختیار کریں اور میری رسالت کو تسلیم کریں کیونکہ میں خدا کا پیغامبر ہوں۔ میں نے اللہ کا پیغام خلوص کے ساتھ آپ کو پہنچا دینے میں آپ کی خیر خواہی کی ہے۔ میری ہمدردانہ نصیحت کو قبول کرنا آپ کا کام ہے۔

میں آپ کے لوگوں کو بھی یہی دعوت دیتا ہوں۔

میں اپنے عم زاد بھائی جعفر کو کچھ دوسرے مسلمانوں کے ساتھ بھیج رہا ہوں۔ یہ لوگ جب آپ کے ہاں آئیں تو حکومت کا کبر و غرور ترک کر کے ان سے تواضع برتیں۔ جس نے راہ راست کی پیروی کی، اس پر سلامتی ہو،۔

مکتوب گرامی کا منقولہ متن پاک، تاریخ طبری جلد ۳ اور کئی دیگر کتب میں موجود ہے۔ اس کے آخر میں سہر نبوت نہ تھی کیونکہ بظاہر اس کا رواج صلح حدیبیہ کے موقع سے ہوا، مکتوب پاک پر ذرا غور کریں تو سندرجہ ذیل نکتے اور حکمت کی باتیں سامنے آتی ہیں:

انبیائے کرام کی دعوت و تبلیغ کا مرکزی نقطہ ”درس توحید“ رہا ہے۔ نبی اکرم نے تثلیث کے قائل شخص کو حضرت عیسیٰ کے بارے میں عقائد بتائے اور اسے توحید کے تقاضے سمجھائے۔ اپنی نبوت کے اعلان کے ساتھ ساتھ آنحضرت نے علت ابلاغ بھی سمجھائی کہ وہ اپنے فرض منصبی اور جذبہ خیر خواہی کے تحت یہ دعوت دے رہے ہیں۔ مکتوب کا آخری حصہ جلال نبوت کا مظہر ہے۔ نبی اکرم ص کس طمانیت قلبی کے ساتھ ایک اجنبی عیسائی بادشاہ کو یہ تلقین کرتے ہیں کہ مسلمان مہاجرین کے ساتھ حسن سلوک

انجام دے، اور نجاشی نے واقعی ایسے ہی کیا تھا۔ اصحہ نجاشی کے نام سن ۷ ہجری (۶۲۹ء) میں نبی اکرمؐ نے جو دوسرا مکتوب ارسال فرمایا اور جو اپنی صورت اولیٰ میں دست یاب ہو گیا ہے اسے پڑھ کر شاہ حبش نے اسلام قبول کر لیا تھا۔ یہ خط پہلے خط سے خاصا مشابہ ہے، کیونکہ دونوں کے ذریعے ابلاغ حق کا کام انجام دیا گیا اور ایک عیسائی کو اسلامی عقیدہ توحید سے روشناس کرایا گیا۔ اس کا اختتامیہ البتہ یوں ہے :

”میں آپ کو اور آپ کے لشکر کو اللہ رب العزت کی طرف دعوت دیتا ہوں۔ پس میں نے تبلیغ اور نصیحت کا فریضہ ادا کر دیا ہے۔ آپ کو چاہئے کہ اسے قبول کر لیں۔ جس نے راہ ہدایت کی پیروی کی، اس پر سلاستی ہو۔

اللہ

رسول

محمد

مشہور مقولہ ہے کہ ”الناس علیٰ دین ملوکہم“۔ ملوک و حکام کی روش رعایا پر بلا شبہ اثر انداز ہوتی ہے۔ نبی اکرمؐ نے اسی خاطر شاہ حبش کے ذریعے وہاں کے لوگوں کو دعوت اسلام دی، اور اتمام حجت کے وسائل فراہم فرمائے، شاہنشاہ فارس خسرو پرویز اور نائب السلطنت سمر مقوقس کے نام مکتوبات نبوی کے آخری میں مرقوم ہے کہ اگر انہوں نے اسلام قبول نہ کیا، اور اپنی رعایا کو پیغام اسلام پہنچانے کا اہتمام نہ کیا، تو ان لوگوں کے غیر مسلم اور گم گشتہ راہ رہنے کی ذمہ داری ان پر پڑے گی۔ یہ ایک ذمہ دار شخص سے کام لینے اور اسے احساس مسئولیت دلانے کی مبارک کوشش نظر آتی ہے۔ اور یہ خصوصیت سب مکتوبات نبوی میں مشہود ہے۔

صحابہ کرام کے نام خطوط :

نبی اکرمؐ نے بعض صحابہ کرام کے نام بھی ہدایت پرور مکتوبات لکھے

تھے ایسے صحابہ کسی سہم اور فریضہ کو انجام دینے کے سلسلے میں حرمین شریفین کے نواح سے وقتی طور پر دور تھے اور پیغامبر اکرم ص نے انہیں کسی قاصد کے ذریعے مکتوب فرمان ہدایت بھیجا۔ ایسے مکاتیب ایک مسلمان حکمران اور راہنہ کے لئے حرز جان بنانے کے قابل ہیں۔ آپ کے یہ خطوط تواضع اور انکساری کے مظہر ہیں جب کہ مقتدر حکام مکاتیب میں بھی تحکم، شان و شکوہ اور رعب داب سے کام لیتے ہیں۔ ذیل میں ہم ایک مکتوب نبوی کا اردو ترجمہ نقل کرتے ہیں جو حضرت خالد بن ولید کے نام لکھا گیا تھا۔ حضرت خالد یمن کے قبیلہ بنی حارث میں اسلام کی تبلیغ کرنے پر مامور تھے۔ انہوں نے حضرت رسالت مآب ص کو اس قبیلہ کے مسلمان ہو جانے کی اطلاع بھیجوائی، تو بارگہ رسالت سے یہ نامہ گرامی صادر ہوا جو تاریخ طبری جلد ۳ میں موجود ہے۔

”بسم الله الرحمن الرحيم

محمد رسول الله کی طرف سے — خالد بن ولید کے نام

السلام عليك۔ میں اس اللہ کا حمد گو ہوں جس کے سوا کوئی معبود نہیں۔ تمہارے قاصد کے ذریعے تمہارا خط ملا جس میں تم نے بنی الحارث کے اسلام قبول کرنے کی اطلاع دی ہے معلوم ہوا کہ تم نے انہیں اسلام کی جو دعوت دی، اسے انہوں نے قبول کیا ہے، اور وہ اس بات کی شہادت دیتے ہیں کہ خدائے واحد لا شریک کے سوا کوئی معبود نہیں اور یہ کہ محمد اس کا بندہ اور رسول ہے۔ اللہ تعالیٰ نے ان لوگوں کو اپنی ہدایت سے سر بلند کیا ہے۔ تم انہیں جنت کی بشارت دو اور دوزخ سے ڈراؤ۔

اس کام سے فارغ ہو کر یہاں چلے آؤ اور بنی الحارث سے کہو کہ اپنا

ایک وفد میرے پاس بھیجیں۔

والسلام عليك ورحمة الله و بركاته،

منقولہ خط کا سلام و دعاء سے آغاز ہوتا ہے اور اسی پر ختم ہوتا ہے۔ اس میں کس ایجاز اور سادگی کو ملحوظ رکھا گیا ہے۔ بنی الحارث کے مشرف بہ اسلام ہونے اور حضرت خالد کی کامیاب تبلیغ حق پر اس خط میں اظہار مسرت موجود ہے، مگر یہ مسرت کس قدر معتدل اور متوازن ہے۔ اس میں ذات پیغامبر کی تعریف ہے نہ حضرت خالد یا قبیلہ بنی الحارث کی۔ یہ جملہ کہ ”اللہ تعالیٰ نے ان لوگوں کو اپنی ہدایت سے سر بلند کیا ہے،“ کس قدر اسلامی فلسفہ توحید کی عکاسی کرتا ہے کہ ہدایت اور راہنمائی تائید ایزدی سے ہی حاصل ہو سکتی ہے۔ منقولہ خط سن ۱۰ ہجری (۶۳۱ء) سے مربوط ہے۔

صحابہ کرامؓ کے نام نبی اکرم کے مختلف مراسلے اور رقمے بھی اسی ایجاز اور سراحت کے حامل ہیں۔ ذیل کا مختصر مکتوب دیکھئے جو حضرت زبیر بن عوام کے نام مرقوم ہے۔ حضرت زبیر، آپ کے بھوپتی زاد بھائی تھے اور عشرہ مبشرہ میں شامل ہیں۔ نبی اکرم نے انہیں ”شواق“ کے علاقے کی اراضی مرحمت فرمائی اور حضرت علی سے یہ مکتوب لکھوایا، جو طبقات ابن سعد کی جلد ۳ میں موجود ہے :

”محمد رسول اللہ کی طرف سے — زبیر بن عوام کے نام
میں نے زبیر کو شواق کی ساری اراضی دے دی ہے۔ اس میں کوئی ان سے مزاحمت نہ کرے۔“

اللہ
رسول
محمد

رحمة للعالمین کے اس قسم کے مختصر عطا نامے افراد کے علاوہ قبائل کے لئے بھی صادر ہوئے تھے۔ ذیل کا نامہ قبیلہ بنی الحارث کے لئے ارقام پذیر ہوا اور یہ بھی طبقات ابن سعد جلد ۳ میں موجود ہے۔ اس قسم کے خطوط دراصل دستاویز کے حکم میں آتے ہیں اور ان میں ”من“، (از) اور ”الی“،

(بطرف) والا حصہ محذوف ہے :

”بسم الله الرحمن الرحيم“

ساریہ اور اس کا بلند حصہ بنی الحارث کو دے دیا گیا ہے بشرطیکہ یہ لوگ نماز پڑھتے اور زکوٰۃ ادا کرتے رہیں، مشرکین سے رابطہ نہ رکھیں اور اللہ اور اس کے رسول کی اطاعت اختیار کئے رہیں۔

اللہ

رسول

محمد

مکتوبات اور فقہی مسائل کی ہدایات :

بعض استفسارات کے جواب میں نبی اکرم نے فقہی مسائل کے بارے میں امت مسلمہ کے لئے نہایت صراحت کے ساتھ ابدی رہنمائی فرمائی ہے۔ یہ راہنمائی بعض عامل اور حاکم صحابہ کے نام سکاتب میں ملتی ہے اور بعض نو مسلم حکام کے نام خطوط میں۔ مثلاً ذیل کا سکتوب مقدس جنوبی یمن کے ملوک شاہان حمیر (۱۱) کے نام لکھا گیا تھا اور اس کا متن تاریخ طبری اور طبقات ابن سعد (دونوں کی جلد ۳) اور کئی دوسری کتابوں میں موجود ہے :

”بسم الله الرحمن الرحيم“

محمد رسول اللہ کی جانب سے — شاہان حمیر کے نام

السلام علیکم۔ میں اس خدا کا حمد گو ہوں جس کے سوا کوئی معبود نہیں۔ آپ کے قاصد روم سے سیری مراجعت کے وقت پہنچے۔ انہوں نے آپ کا پیغام پہنچایا انہوں نے مشرکین سے آپ کی جنگ کی اور وہاں کے حالات کی تفصیل بیان کی اللہ تعالیٰ نے آپ کو اپنی ہدایت سے سر بلند کیا ہے۔ آپ کو چاہئے کہ اللہ اور اس کے رسول کی اطاعت کو اپنے اوپر لازم کر لیں۔ نماز پڑھتے اور زکوٰۃ ادا کرتے رہیں اور مال غنیمت میں سے اللہ کے رسول کا خمس

دیتے رہیں۔

اللہ نے مسلمانوں کی املاک پر جو صدقہ مقرر کیا ہے وہ بارانی اور نہری زمینوں میں عشر اور چاہی زمینوں میں نصف عشر ہے۔ زکوٰۃ میں ہر ۴ اونٹوں پر ایک جوان اونٹنی اور ۳ اونٹوں پر ایک جوان اونٹ ہے۔ ہر ۵ اونٹوں پر ایک بکری اور دس اونٹوں پر دو بکریاں دی جائیں۔ ہر ۴ بیلوں پر ایک جوان گائے اور ہر ۳ گائے یا بیلوں پر ایک بچھڑا دیں۔ ہر ۴ بھیر بکریوں پر ایک جوان بکری ہے۔ یہ سوبیشیوں کی زکوٰۃ کا نصاب ہے۔ زکوٰۃ کا یہ نصاب اللہ نے مسلمانوں پر فرض کیا ہے۔ جو اس سے زیادہ دے۔ وہ اس کے لئے زیادہ ثواب کا باعث ہے۔ مگر جو صرف مقررہ تعداد اور حد ادا کرے اور اپنے اسلام کا اعلان کرے، اور شکرکوں کے مقابلے میں مسلمانوں کی بددکریے، وہ مسلمان ہے۔ اس کو مسلمانوں کے تمام حقوق حاصل ہوں گے۔ اور اس طرح مسلمانوں کی تمام ذمہ داریاں اس پر عائد ہوں گی۔ اس وعدے کے ایفا کے لئے میں اللہ اور اس کے رسول کی ضمانت دیتا ہوں۔

جو یہودی یا نصرانی اسلام لائے، اس کے ساتھ بھی یہی عمل ہوگا۔ جو شخص یہودی یا مسیحی مذہب پر قائم رہنا چاہے، اس کو تبدیلی مذہب کے لئے کسی طرح بھی مجبور نہیں کیا جائے گا۔ البتہ اس کو جزیہ دینا ہوگا جس کی مقدار ہر بالغ شخص پر ایک دینار ہے، یا اس کی قیمت یا اتنی قیمت کا کپڑا۔ جو شخص یہ رقم اللہ کے رسول کو ادا کرے گا، اس کی حفاظت کی ذمہ داری اللہ اور اس کے رسول کے ذمے ہے، اور جو شخص جزیہ سے انکار کرے گا وہ اللہ اور اس کے رسول کا دشمن سمجھا جائے گا۔

اللہ

محمد

رسول

حدیث، سیرت اور تاریخ اسلام کی کتابوں میں تین سو کے قریب مکتوبات نبوی محفوظ ہیں، اور ان میں سے ۱۳۹ خطوط کے متون سن و عن دست یاب ہیں اور بقیہ کا مفہوم منقول ملتا ہے۔ ان میں وثائق اور معاہدے بھی ہیں جو نبی اکرم ص نے مختلف عرب قبائل کے ساتھ انجام دئے ہیں۔ مولانا سید محبوب رضوی نے اپنی تالیف، مکتوبات نبوی،، میں (بھارت، تاج پبلشرز دہلی ۱۹۷۷ء صفحات ۳۲۰) بعض مکاتیب نبوی کی قابل قدر تفہیم پیش کی ہے۔ مکتوبات نبوی کا مطالعہ، اسوہ حسنہ کے ایک گوشے سے اکتساب نور کرنے کے مترادف ہے۔

وصلی اللہ علی خاتم النبیین محمد و علی آلہ و صحبہ وازواجہ اجمعین

حواشی

- ۱ - اسی معاہدہ کے ضمن میں سورہ الفتح (۴۸) میں آیا ہے کہ ”انا فتحنا لك فتحاً مبیناً، (آیہ ۱) اور ”لقد رضی اللہ عن المؤمنین اذ یباعدونك تحت الشجرة، (آیہ ۱۸)
- ۲ - رسول اکرم صلی اللہ علیہ وسلم کی سیاسی زندگی از ڈاکٹر حمید اللہ صفحہ ۱۶۹ اور ۱۸۲ (مطبوعہ لاہور)
- ۳ - استفاد از ماہنامہ البلاغ کراچی بابت سنی ۱۹۶۸ء
- ۴ - رسول اکرم صلی اللہ علیہ وسلم کی سیاسی زندگی صفحہ ۲۰۹ اور ۲۲۳
- ۵ - مکتوبات نبوی مرتبہ سید محبوب رضوی دہلی (بھارت) ۱۹۷۵ء صفحہ ۱۷۰
- ۶ - گلستان سعدی جلد اول مرتبہ پروفیسر سید خلیل خطیب رہبر تہران ۱۹۶۶ء صفحہ ۱۱۱ -
- ۷ - قرآن مجید ۲۸ : ۳۴
- ۸ - ایضاً ۳۳ : ۴۵
- ۹ - مثلاً سورہ آل عمران اور سورہ مریم کی کئی آیات
- ۱۰ - حمیرہ یعنی جنوبی یمن میں اس وقت کئی حکمرانوں کی علمداری تھی اور ان میں سے ہر ایک اپنے آپ کو ملک (بادشاہ) کہتا تھا۔
- ۱۱ - منقول از مکتوبات نبوی (حوالہ ۶ بالا) صفحہ ۲۵۰ و ۲۵۱